

حمد باری تعالیٰ

نعت رسول مقبول ﷺ

سوئے طیبہ جانے والو مجھے چھوڑ کر نہ جانا
 میری آنکھوں کو دکھا دو شہِ دیں کا آستانہ
 ہیں وہ جالیاں سنہری میری حسرتوں کا محور
 وہ سنبھالا مجھ کو دیں گے جو ہیں خاص رب کے دلبر
 مجھے پہنچ کر مدینہ نہیں لوٹ کر ہے آنا
 سوئے طیبہ جانے والو! مجھے چھوڑ کر نہ جانا
 میں تڑپ رہا ہوں تنہا میری بے بسی تو دیکھو
 میں اسیر رنج و غم ہوں میری بے کلی تو دیکھو
 ذرا روضہ نبیؐ کا مجھے راستہ دکھانا
 سوئے طیبہ جانے والو! مجھے چھوڑ کر نہ جانا
 درِ مصطفیٰؐ پہ میری جب حاضری لگے گی
 مجھے پھر کرم سے ان کے نئی زندگی ملے گی
 میرے لب پہ دن رات ہے شہِ بلحا کا ترانہ
 سوئے طیبہ جانے والو! مجھے چھوڑ کر نہ جانا!
 کوئی کل کا ایک پل کا نہیں کچھ بھی ہے بھروسہ
 مجھے ہمسفر بنا لو کہیں رہ نہ جاؤں پیاسا
 درِ مصطفیٰؐ ہے عشرت میرا آخری ٹھکانہ
 سوئے طیبہ جانے والو! مجھے چھوڑ کر نہ جانا

(عشرت گودھڑوی)

کر عطا یارب! مجھے صبر و قرار
 ختم کردے میرے دل کا انتشار
 یا الہی! دے سکوں دل کو مرے
 یہ جہاں میرے لئے کر سازگار
 میری ہو ہر آرزو پوری خدا
 تا قیامت کر نہ مجھ کو دل فگار
 مست میں تیری محبت میں رہوں
 حشر تک اترے نہ یہ میرا خمار
 یا الہی! تیرے لطفِ خاص کی
 رحمتیں مجھ پہ ہوں بے حدو شمار
 عاجز و ناچیز میں بندہ ترا
 نعمتوں سے مجھ کو کر دے ہمکنار
 سید کونین کا صدقہ، مرے
 کام جو بگڑے ہیں، وہ سارے سنوار
 (مسرور بدایونی)